

اکائی 4

اکائی کے اجزاء

4.1 مقصد

4.2 تمہید

4.3 دوراموی کی عربی شاعری

4.4 دوراموی کے شعری مراکز

4.4.1 عراق

4.4.2 شام

4.4.3 حجاز

4.5 شعراموی کے اغراض

4.5.1 مدح سرائی

4.5.2 ہجوگوئی

4.5.3 شعرسیاسی

4.5.4 غزل

4.5.5 غزل صریح / عمری / اباحی

4.5.6 غزل عذری / عذری

4.6 نقائض

4.6.1 نقائض کی ابتداء

4.6.2 نقائض کی قدر و قیمت

4.6.3 سیاسی حیثیت

4.6.4 سماجی حیثیت

4.6.5 لغوی اور ادبی حیثیت

4.7 شعراموی کی خصوصیات

4.8 خلاصہ

4.9 نمونے کے امتحانی سوالات

4.10 مطالعہ کیلئے معاون کتابیں

4.1 مقصد:

اس اکائی کو پڑھنے کے بعد طلبہ دوراموی کی عربی شاعری اور اس کے اصناف کے ساتھ ساتھ اس دور کے اہم شعری مراکز سے بخوبی واقف ہو جائیں گے۔ نیز دوراموی کی شاعری کے اغراض و مقاصد اور خصوصیات سے اچھی طرح باخبر ہو جائیں گے اور انھیں اس دور کی شاعری کے انواع و اقسام کا بھی علم ہو جائیگا۔

4.2 تمہید:

دوراموی کی شاعری عربی زبان و ادب میں نہایت اہمیت کی حامل ہے کیونکہ عربی شاعری تاریخی اعتبار سے جس کے آثار اسلام کے دیرپے سو سال قبل سے ملتے ہیں اپنے ابتدائی دور سے اپنے مخصوص اسلوب اور منفرد طرز بیان سے ممتاز رہی ہے۔ عربی شاعری کے اس تاریخی سفر میں جب اسکا پڑاؤ بنو امیہ کے دور میں ہوا تو اس میں کافی تبدیلیاں رونما ہونے لگیں۔ نئے نئے شعری مراکز وجود میں آنے لگے، جہاں ہر مرکز کا انداز اور اسلوب دوسرے مرکز سے بالکل جداگانہ اور منفرد رہا ہے۔ نیز اسکے اغراض اور مقاصد میں کافی تبدیلیاں آنے لگیں۔ عربی زبان کے شعراء جو شعر کو اپنے جذبات اور انفعالات کے اظہار کا اہم وسیلہ سمجھتے تھے اب وہی شعر عربی بعض شعراء کے پاس ذریعہ معاش میں تبدیل ہو گیا۔ علاوہ ازیں عربی شاعری کو امراء کی سرپرستی نے قبائلی کے ساتھ ساتھ دینی اور سیاسی اختلافات کو بھی پروان چڑھانے میں اہم کردار ادا کیا ہے جس کی وجہ سے نئے موضوعات اور مقاصد وجود میں آنے لگے۔ اسی لئے دوراموی کو عربی شاعری کی نشوونما کے حوالہ سے بہت اہم دور سمجھا جاتا ہے۔

4.3 دوراموی کی عربی شاعری:

دوراموی کی شاعری ابتدائی زمانہ میں خالص اسلامی اور عربی زندگی کی آئینہ دار تھی جو جملہ جاہلی نجاستوں، اور غیر اسلامی آلائشوں سے پاک و صاف تھی۔ بعد ازاں زمانہ کے تغیرات اور انقلابات کے نتیجے میں ہونے والے حوادث کی وجہ سے اس پر سیاسی، معاشرتی اور مذہبی اغراض اور مفادات کا غلبہ ہونے لگا جس کی وجہ سے دوراموی کی عربی شاعری پر جاہلانہ میلانات، بدویانہ ماحول، شاہی انعام و اکرام اور دوراموی سرفرازیوں کے آثار نمایاں پائے جاتے ہیں۔ نیز اس کے مقاصد اور موضوعات پر سیاسی جھگڑوں اور مذہبی وابستگیوں کو بھی واضح طور پر محسوس کیا جاسکتا ہے۔ اس کے باوجود دوراموی کی عربی شاعری کی بنیاد مثلاً اوزان اور قافیہ میں کوئی نمایاں تبدیلی واقع نہیں ہوئی۔ اسلام نے اول یوم سے شعر گوئی میں لہو و لعب، لغویات و منکرات اور زلل و ضلال کے ساتھ ساتھ قبائلی تعصب اور آپسی شکر رنجی و ریشہ دوانیوں سے منع کیا ہے اسی لئے اس دور کے شعراء پر قرآنی الفاظ و معانی، اسلوب و احکام کا اثر جابجا نظر آتا ہے۔ مختصر میں شعراء جنکی تربیت اور نشوونما دور جاہلی کے پر آشوب دور میں ہوئی ان کے افکار اور جذبات بھی اسلامی تعلیمات کے سامنے سرنگوں ہو گئے اور ان کے قصیدے دور جاہلی کی لغویات اور عصبیات سے محفوظ ہو گئے اور اسلامی افکار و نظریات ہی ان کے شعر و ادب کا مرکز اور محور ہو گیا۔ اس کے بعد دوراموی میں نئے شعراء پیدا ہونے لگے جن کی نشوونما اسلامی ماحول اور اسلامی ادب کے دائرہ میں ہونے لگی۔ اس کے ساتھ ساتھ

انہوں نے دور جاہلی کے مآخذ اور مراجع سے بھی خوب خوب استفادہ کیا جس کا اثر ان کے مزاجوں اور قصیدوں میں بھی واضح طور پر نظر آنے لگا جس کی وجہ سے اس دور کے بیشتر شعراء دور جاہلیت کے افکار اور موضوعات کو اختیار کرنے لگے۔ یہی وجہ رہی کہ اسلام نے جن امور، لہو و لعب، لغویات اور موضوعات سے منع کیا تھا اب وہی چیزیں دوبارہ اس دور کے بعض شعراء میں سرایت کرنے لگی۔ اس لئے ہم دیکھتے ہیں کہ غزل جو کہ دور جاہلی میں صرف قصیدے کے ابتدائی حصہ اور تمہید کے طور پر شامل ہوا کرتی تھی دور اموی میں جامع شکل اختیار کر لی اور مکمل قصیدے غزل میں کہے جانے لگے۔ نیز لہو و لعب بھی خاطر خواہ انداز میں پیش کیا جاتا رہا۔ بات یہی ختم نہیں ہوئی بلکہ دور اموی نے دور جاہلیت کے قبائلی تعصبات کو بھی ہوا دینا شروع کر دیا اور شعراء بھی قصیدوں میں اپنے اپنے قبیلوں کا فخر یہ ذکر اور دوسرے قبیلوں کی ہجو کرنے میں کوئی دقیقہ فرو گذاشت نہیں کرنے لگے۔

شعر دور جاہلی میں قبیلہ کے دفاع اور اسکی عظمت و منزلت کے اظہار کا اہم ذریعہ شمار ہوتا تھا۔ اسلام کے بعد شعر کا استعمال دینی مقاصد کیلئے ہونے لگا لیکن دور اموی میں شعر کا استعمال محامد اور مآثر کو عام کرنے، سیاسی جماعتوں کی تائید کرنے اور قبائلی عادات و اطوار کی حفاظت کیلئے ہونے لگا۔ علاوہ ازیں لہو و لعب اور غناء کو پروان چڑھانے میں بھی اس دور کی شاعری نے اہم رول ادا کیا ہے۔ نیز امراء اور حکمرانوں کی مدح سرائی میں بھی شعراء ایک دوسرے سے سبقت لیجانے لگے۔

عبد الملک بن مروان کی مدح میں جریر کے اشعار:
 أضحوا م فؤادک غیر صا ح۔ عشیة ھم صبحک بالرواح
 تقول العاذلات علاک شیب۔ أھذا الشیب یمنعنی مرا حی
 یکلفنی فؤادی من ھواہ۔ ظعائن یجتز عن علی رما ح
 عرابالم یدن مع النصاری۔ ولم یأکلن من ھمک القرا ح
 تعزت ام حزرۃ ثم قالت۔ رایت الواردین ذوی امتنا ح
 تعلل وھی ساغیۃ بنیھا۔ بانفاس من الشیم القرا ح
 سآ متا ح الجور فجنینی۔ أذاة اللوم وانظری امتیا حی
 ثقی باللہ لیس لہ شریک۔ ومن عند الخلیفة بالنجا ح
 أغثنی یا فداک ابی و امی۔ بسیب منک انک ذو ارتیا ح
 سآ شکر ان ردوت علی ریشی۔ وابت القوادم من جنا حی
 أہستم خیر من ركب المطایا۔ وأندی العالمین بطون راح

4.4 دور اموی کے شعری مراکز:

دور اموی کے وہ مراکز جہاں عربی شاعری کا گلستاں آباد ہوا حسب ذیل ہیں:

4.4.1 عراق:

عراقی شاعری باہمی منافرت، آپسی مقابلہ اور مضطرب انقلابی زندگی کی تصویر ہے۔ عراق میں فخر و ہجو کی کثرت، قبائلی تعصب، قومی جماعت بندی اور سیاسی وابستگی نئی نئی شکل و صورت میں وقتاً فوقتاً میں نمودار ہونے لگیں۔ عراقی شاعری پر اخلاقیات اور اسلامی تعلیمات سے زیادہ جاہلانہ میلانات، بدویانہ ماحول، قبائلی تعصب، دینی کشمکش، سیاسی بے چینی، آپسی ہجو گوئی، باہمی مقابلہ اور مباحثہ، مختلف رجحانات اور پراگندہ خیالات کا غلبہ رہا ہے۔

دور اموی میں عراق ایک اہم اور مرکزی حیثیت رکھتا تھا جہاں عربی شاعری کو پروان چڑھنے کا موقع میسر ہوا۔ عراقی شاعری کے موضوعات اور اسلوب دور جاہلیت کے موضوعات اور اسلوب سے بہت زیادہ مشابہت رکھتے تھے۔ شعراء کے بیشتر قصیدے فخریہ کلام اور ہجو گوئی پر مشتمل رہتے تھے۔ فرزدق اپنے قبیلہ پر فخر کرتا اور دوسرے قبائل کی ہجو کرتا تھا، اسی طرح جریر نے بھی دوسرے قبائل کی ہجو اور تنقیص میں کوئی کسر باقی نہیں رکھی۔

عراق کی سرزمین عہد اموی میں سیاسی اور گروہی چپقلش کی آماجگاہ بنی ہوئی تھی خاص طور سے شیعہ تحریک جس نے اموی حکومت کے دانت کھٹے کر دیے اسی سرزمین پر فروغ پایا، خوارج کی جماعت نے بھی عراق ہی کو سرگرمی کا ٹھکانہ بنایا اور دوسری تحریکیں بھی اسی سرزمین میں پروان چڑھیں۔ عراق میں عربی شاعری کو پروان چڑھانے میں بصرہ کے ”مربد“ بازار کا نہایت ہی اہم کردار رہا ہے اور اس بازار کی قدر و منزلت دور اموی میں بالکل اسی طرح تھی جس طرح دور جاہلیت میں عکاظ بازار کی تھی۔ مربد دراصل ایک بازار تھا جہاں اونٹوں کی خرید و فروخت اور تجارت ہوتی تھی۔ عرب اس بازار میں جمع ہو کر خرید و فروخت بھی کرتے تھے اور اپنے اشعار کے ذریعہ اپنے حسب و نسب پر فخر بھی کرتے تھے۔ علاوہ ازیں بہادری اور شجاعت کے واقعات اور داد و دہش کے قصہ سنانا بھی ان کا محبوب ترین مشغلہ تھا۔ مربد کے بازار میں ہر شاعر کا ایک حلقہ ہوا کرتا تھا جہاں اسکے قبیلہ اور مذہبی ہم آہنگ لوگ جمع ہو کر اس کی تائید اور مدد کیا کرتے تھے۔ مربد کے وہ اہم شعراء جن کا مخصوص حلقہ ہوا کرتا تھا حسب ذیل ہیں: جریر، فرزدق، انطل، عجاج اور کعب بن جعبل وغیرہ۔

نقائص اور اراجیز کا شمار عراقی شاعری اور مربد کے اہم شعری آثار میں ہوتا ہے۔

عبداللہ بن روقۃ العجاج کے رجزیہ اشعار بطور نمونہ:

الحمد للذی استقلت۔ بامرہ السماء واطمانت

بأذنہ الارض و ماقلت۔ اوجی لها القرار فاستقرت

و شدھا بالراسیات الثبت۔ رب البلاد والعباد القنت

والجاعل الغیث غیاث المسنت۔ والجامع الناس لیوم الموقت

بعد الممات وھو محیی الموت۔ یوم تری النفوس ما عدت

عراقی شاعری کی دوسری قسم خوارج کی شاعری تھی جو بالکل طور پر جاہلی شعر، جاہلی عصبیت اور جاہلی عادات و اطوار سے پاک تھی اور اسکا

مرکز و محور صرف اسلامی تعلیمات اور احکامات تھے۔ خوارج کے شعراء دوسرے شعراء کی طرح مدح سرائی اور ہجو گوئی کے بجائے اسلامی موضوعات اور تعلیمات کو اختیار کرتے تھے۔ خوارج کے شعراء میں قطری بن فجاءة اور عمران بن حطان زیادہ مشہور ہیں۔ غزلیہ شاعری کی نشوونما جس بہترین انداز میں حجاز کی سرزمین میں ہوئی، اس انداز میں سرزمین عراق میں نہیں ہوئی۔

قطری بن فجاءة کے اشعار کا نمونہ:

اقول لھا وقد طارت شعاعا۔ من الابطال وتحك لن تراعی
فانک لو سالت بقاء یوم۔ علی الوجل الذی لک لم تطاعی
فصبرانی مجال الموت صبرا۔ فما نیل الخلود بمستطاع
والاثوب البقاء بثوب عز۔ فیطوی عن انخی الذل الیراع
سبیل الموت غایة کل حی۔ فداعیہ لاهل الارض داع
ومن لا یعتب یسام ویبهرم۔ وتسلمہ المنون الی انقطاع
والممرء خیر فی حیاة۔ اذا ما عد من سقط المتاع

4.4.2 شام:

دور اموی میں شام ادبی اور شعری سرگرمیوں کا ایک اہم مرکز شمار ہوتا تھا۔ چونکہ شام کا علاقہ بنو امیہ کے زیر نگیں رہا اسی لئے وہ وفاداروں اور حاشیہ برداروں کے مرکز میں شمار ہوتا تھا جس کی وجہ سے وہ آپسی چپقلشوں اور سیاسی ہنگاموں سے محفوظ رہا۔ یہاں کی شاعری میں نہ حجاز کی طرح لہو و لعب اور نہ ہی عراق کی طرح مختلف سیاسی اور مذہبی اختلافات کے موضوعات پائے جاتے ہیں بلکہ شامی شعر کی سب سے اہم خصوصیت مدح سرائی تھی، اور یہ بات فطری بھی تھی کیونکہ دمشق بنو امیہ کا پایہ تخت تھا اور شعراء مدیہ کلام پیش کرنے کیلئے دور دراز کے سفر کی مشقتوں کو برداشت کر کے آتے تھے جس کے صلہ میں امراء بھی داد و دہش سے انھیں مالا مال کرتے تھے۔ امراء اور حکمرانوں کے درباروں میں جو شعری نشستیں منعقد ہوا کرتی تھیں وہ شعر و ادب کے لحاظ سے بہت اہم ہوا کرتی تھیں اس لئے کے امراء خود شعر و ادب کے ادانشاس اور بیان و بلاغت کے رمز شناس ہوتے تھے۔ ان کی تعلیم اور تربیت میں خاص طور سے اس بات کا خیال رکھا جاتا تھا کہ عربی زبان و شعر جو ان کا قومی اثاثہ تھا ان پر انھیں قدرت حاصل ہو اسی لئے عربی زبان کی فصاحت و بلاغت کی تعلیم کیلئے امراء اپنی اولادوں کو قبائل میں بھیجتے تھے، عبدالملک بن مروان نے اپنی اولاد کے اتالیق سے کہا کہ ان کو شعر کی تعلیم دیجئے تاکہ وہ اہل کمال بن سکیں۔

بنو امیہ کے امراء چونکہ وہ اہل زبان تھے اسی لئے مدیہ قصائد پر ان کے حسن اور خوبی کے پیش نظر شعراء کو داد و دہش سے نوازتے تھے یا پھر سیاسی اغراض اور مقاصد کیلئے تاکہ یہ شعراء ان کی جو دو سخا اور حسن معاملت کو عوام الناس میں عام کر کے حکومت کے تئیں عوام کے افکار اور جذبات کو مائل کریں۔ اسی لئے شام کے امراء کے محلات جہاں سیاسی سرگرمیوں کا مرکز تھے وہیں ادبی اور شعری سرگرمیوں کے بھی اہم مرکز کے طور پر جانے جاتے تھے۔ عدی بن رفاع، یزید بن عبدالملک اور ولید بن یزید کا شمار شام کے اہم شعراء میں ہوتا ہے۔

4.4.3 حجاز:

اہل حجاز جو طبعی طور پر خوش مزاج، نزاکت احساس، عیش و آرام کھیل کود اور دیگر تفریحی مشاغل سے مانوس تھے، اموی حکمرانوں نے سیاسی مصلحتوں کے تحت انھیں عیش و آرام کے وسائل مہیا کر کے عیش کوشی کا خوگر بنا دیا تھا، لہو و لعب کے صحراء میں اہل حجاز اس قدر سرگرداں تھے کہ حجاز اس زمانہ کے مشہور گانے والوں کا مرکز بنا ہوا تھا جن میں: ابن سرج، غریض، معبد، حنین، ابن محرز، جمیلہ، نشیط، وغیرہ شامل ہیں۔ حجاز دور اموی کے شعری مراکز میں ایک منفرد اور ممتاز مقام کا حامل تھا۔ حجاز بیک وقت دو متناقض مظاہر کا اہم مرکز تھا، جہاں مذہبی اور دینی اعتبار سے بلند مرتبہ پر فائز ہونے کی وجہ سے لوگ دور دراز کے علاقوں سے رخت سفر باندھ کر قرآن کریم، حدیث شریف اور فقہ اسلامی کی دولت سے مالا مال ہوتے تھے وہیں پر حجاز لہو و لعب اور لغویات کا بھی ایک اہم مرکز شمار ہوتا تھا۔ حجاز کے ادب اور شاعری میں عورتوں کے ساتھ کھیل کود اور ان کے محاسن کا ذکر ہی ان کی خصوصیت تھی اور ان کی شاعری کا بیشتر حصہ غزل پر مشتمل ہوتا تھا جس کا اہم سبب یہ تھا کہ شام بنو امیہ کا پایہ تخت تھا اور عراق مخالفین کا اہم مرکز، اس طرح یہ دونوں مقامات سکون اور فراغ کے بجائے سیاست کے اہم مراکز تھے جبکہ حجاز ایک پرسکون اور سیاسی چپقلشوں سے دور ایک سازگار جگہ تھی جہاں عربی شاعری اور بطور خاص غزل نے ترقی کے بے شمار منازل طے کئے ہیں۔ حجاز کی سرزمین میں شعر و شاعری کو اس وقت زیادہ عروج اور فروغ حاصل ہوا جب اس معاشرہ میں مال و دولت کی فراوانی نے وہاں کے لوگوں کی زندگی بدل دی خاص طور سے عہد اموی میں جب حکومت کا دار السلطنت حجاز سے باہر شام میں قائم ہوا تو لوگ تبرکاً مقدس سرزمین سمجھ کر مال و دولت حجاز بھیجنے لگے۔ دوسری سب سے بڑی وجہ یہ تھی کہ اموی حکمرانوں نے سیاسی مقاصد کے حصول کیلئے اہل حجاز کو خلافت اور حکومت سے غافل رکھنے اور حکومت کے معاملات سے دور رکھنے کی غرض سے ان میں مال و دولت اور ہر طرح کی عیش کوشی کے سامان مہیا کر دیئے اور زندگی کے ہر ایک شعبہ میں عیش و تنعم داخل ہو گیا۔ اونچے محلات اور خوبصورت باغات میں لہو و لعب کی مجلسیں قائم ہونے لگیں، اس میں نغمہ و سرور کی محفلیں جمنے لگیں، غیر ممالک سے جو خواتین کنیر کی صورت میں آئیں تھیں وہ بھی بے پردہ ان میں شریک ہونے لگیں، الفت و محبت نے انظہار جذبات پر مجبور کر دیا اور حسن و عشق کے اس ماحول نے شاعری کو پاکیزہ اور خوبصورت غزل سے ایسا مالا مال کر دیا کہ عربی شاعری کا وہ حصہ طرہ امتیاز بن گیا۔

حجاز کے اہم شعراء میں عمر بن ابی ربیعہ، جمیل بن معمر، کثیر بن عبد الرحمن، احوص اور نصیب کے علاوہ دوسرے شعراء بھی شامل ہیں۔

4.5 شعرا اموی کے اغراض:

دور اموی میں شعراء نے کثیر اغراض و مقاصد کیلئے طبع آزمائی کی اور عمدہ کلام پیش کیا ہے جن میں سے بعض حسب ذیل ہیں:

4.5.1 مدح سرائی:

اگرچہ اموی دور سے قبل اسلامی شاعری میں خالص مدح سرائی کو پسند نہیں کیا جاتا تھا لیکن دور اموی میں حضرت امیر معاویہ نے مشروط اجازت دی تھی لیکن رفتہ رفتہ شعراء نے دنیاوی مفاد اور اغراض کے حصول کیلئے امراء کی مدح سرائی مبالغہ آرائی کے ساتھ کرنے لگے۔

حضرت عمر بن عبد العزیز کی مدح میں کثیر عزیۃ کے اشعار:

ولیت فلم تشتم علیا ولم تحف۔ ولیا ولم تقبل اشارة مجرم
 وصدقت بالفعل المقال مع الذی۔ اتیت فامسی راضیا کل مسلم
 فما بین شرق الارض والغرب کلھا۔ منادینادی من فصیح واعم
 یقول امیر المؤمنین ظلمتہنی۔ باخذ لدرینارولا اخذ درھم
 ولو یتطیح المسلمون لقسموا۔ لک الشطر من اعمارھم غیرندم
4.5.2 ہجو گوئی:

دور اموی میں شاعری کی اس صنف نے بھی بہت ترقی کی اور اسے سیاسی، ذاتی، قبائلی اور دینی اغراض کے لئے استعمال کیا جانے لگا۔
 آنھل کے ہجو یہ اشعار جریر کے قبیلہ کلب کے بارے میں:

ما زال فینا رباط النخیل معلمة۔ وفی کلب رباط الذل والعار
 النازلین بدار الذل انزلوا۔ ویتیح کلب حرمة الجار
 والظا عنین علی اھواء نسوتھم۔ ولھم من قدیم غیر اعیار
 بمعرض او معید اونی الخطفی۔ تر جو جریر مساماتی واخطاری
 قوم اذا استیح الاضیاف کلھم۔ قالوا لا مھم بولی علی النار

فخر: اس دور کے شعراء زمانہ جاہلیت کے کارناموں کو فخریہ اشعار میں ذکر کرنے لگے۔ نیز دور جاہلیت کی عصبيت کو دوبارہ زندہ کر کے اس
 کے ذریعہ داد و دہش اور کرم نوازیوں کے واقعات بھی سنانے لگے۔ اس دور میں اگرچہ فخر و مباہات میں مبالغہ آرائی اور ناپسندیدہ امور پر عمل
 کیا جانے لگا لیکن اس کا ایک مثبت پہلو یہ بھی رہا کہ اس کے ذریعہ اس دور کی تاریخ اشعار کی شکل میں محفوظ ہوگئی۔
 جریر کے فخریہ اشعار:

ان الذی حرم المکارم تغلبا۔ جعل الخلفاء والنوۃ فینا
 مضرابی وابوالملوک فھل لکم۔ یا خرز تغلب من اب کابینا
 ہذا ابن عمی فی دمشق خلیفۃ۔ لو شئت سا قلم الی قطنینا

4.5.3 شعر سیاسی:

شعر سیاسی عربی شاعری کی ایک ایسی اہم صنف ہے جسے دور اموی میں امراء بنو امیہ کی سرپرستی میں پروان چڑھنے کا موقع ملا۔ بنو امیہ نے
 اپنے خلاف چلنے والی تیز و تند آندھیوں کا مقابلہ جہاں مال و زر، جاہ منصب سے کیا وہیں دوسری طرف شعراء کو داد و دہش اور انعام و اکرام
 کے ذریعہ استعمال کیا جس کے نتیجے میں عربی زبان میں شعر سیاسی کا وجود ہوا۔ اس دور میں بنو امیہ کے علاوہ دوسری جماعتوں کے موافق
 شعراء بھی کثرت سے پائے جانے لگے مثلاً بنو ہاشم، زبیر، خوارج وغیرہ۔ جریر، فرزدق اور آنھل بنو امیہ کیلئے شعر گوئی کرتے تھے کمیت بن

زید بنو ہاشم کی مدح سرائی کرتا تھا۔ عبداللہ بن قیس ابتداء میں زبیر یہ کیلئے بعد ازاں بنو امیہ کی تائید میں شعر کہتا تھا۔ جبکہ قطری بن فجاءہ، عمران بن حطان اور طرماح بن حکیم خوارج کے شعراء شمار ہوتے تھے۔

بنو ہاشم کی مدح میں کمیت بن زید کے اشعار:

طربت و مالی البیض اطرب۔ ولا العبامنی، و ذوالشیب یلعب
ولم تلھنی دار ولا رسم منزل۔ ولم یتطر بنی بنان مخضب
ولکن الی اهل الفضائل والتقی۔ وخیر بنی حواء، والخیر یطلب
الی النفر البیض الذین کھم۔ الی اللہ فیما نالی اتقرب
بنی ہاشم رھط النبی فانی۔ بھم وھم ارضی مراراً و غضب
خفصت لھم منی جناحی مودۃ۔ الی کف عطفاه اهل ومرحب
بای کتاب ام بای سۃ۔ تری جھم علی عارا و تحسب
فمالی الال احمد شیعۃ۔ و مالی الامذہب الحق مذہب
یعبوننی من غبھم و ضلالھم۔ علی حکم بل یسزرون و اعجب
فطائفۃ قد کفرتنی بحکم۔ و طائفۃ قالوا: مسیء و مذنب

عبداللہ بن قیس کے اشعار کا نمونہ جو مصعب بن زبیر کے مدح میں کہے گئے ہیں:

حبذا العیش حین قومی جمیع۔ لم تفرق امورھا الا ہواء
قبل ان تطمع القبائل فی ملک۔ قریش و تھمت الاعداء
ایھا المشتھی فناء قریش۔ بید اللہ عمرھا و البقاء
ان تودع من البلاد قریش۔ لایکن بعدھا لھی بقاء
انما مصعب شھاب من اللہ۔ تجلت عن وجھ الظلماء
ملکہ ملک قوۃ لیس فیہ۔ جروت و لابه کبریا
کیف نومی علی الفراش ولما۔ تشمل الشام غارۃ شعواء
تذھل الشیخ عن بنیہ و تبدی۔ عن براھا العقیلۃ العذراء

4.5.4 غزل:

شعری قصیدوں میں غزل صرف ابتداء بطور تمہید میں استعمال ہوتی تھی لیکن دور اموی میں غزل ایک مستقل صنف کی شکل اختیار کر گئی اور غزل میں مکمل قصیدے پیش کئے جانے لگے اور اس کی دو اہم قسمیں وجود میں آئیں۔

4.5.5 غزل صریح / عمری / رباحی:

صریح غزل کی وہ صنف ہے جس میں شاعر دل لگی، دل بستگی کے مناظر اور محبت و نسوانی حسن کے مشاعر کو بغیر شرم و حیاء کے پیش کرتا تھا اور یہ صنف حجاز کے اہل ثروت انصار اور مہاجرین کے درمیان نشوونما ہونے لگی۔ اس صنف کا مشہور شاعر عمر بن ابی ربیعہ قریشی تھا جو علانیہ طور پر جھوٹے قصوں میں تشبیہ کیا کرتا تھا۔ عمر بن ابی ربیعہ نے غزل میں زبان و بیان، وصف و منظر کشی، مکالمہ و معاملہ بندی اور حدیث دیدہ و دل کا ایسا چھوٹا، دلنشین اور سحر آگیز انداز ایجاد کیا تھا جو معاشرہ کے تمام افراد کے زبان پر یکساں طور پر جاری تھا اور جسے سن کر ہر کوئی مدہوش اور سرشار ہو جاتا تھا۔ اور جب اس سحر آمیز کلام کو فرزدق جیسے قادر الکلام اور جادو بیاں شاعر نے سنا تو بے ساختہ بول پڑا ”خدا کی قسم یہی وہ باتیں تھیں جنہیں درحقیقت شعراء کہنا چاہتے تھے، لیکن بھٹک کر دیا رحبیب پر رونے لگے“ اور تقریباً یہی بات اس کے معاصر اور حریف شاعر جریر نے بھی کہی تھی۔ نیز راگ و رنگ اور نغمہ و آہنگ نے غزل صریح کے ارتقاء میں اہم کردار ادا کیا ہے جس کی وجہ سے اس کی بازگشت دوسرے شہروں میں بھی سنائی دینے لگی۔

حجاز چونکہ مذہبی اور سیاسی اعتبار سے بہت ذیابہمیت کا حامل تھا اسی لئے وہاں مال و دولت کی فراوانی تھی، مزید برآں وہاں ملک شام، مصر، روم اور فارس کے غلاموں اور باندیوں کی بھی خاصی تعداد بھی پائی جاتی تھی جس کی وجہ سے حجاز میں نئی تہذیب اور لہو و لعب کا عنصر زیادہ پایا جانے لگا۔

4.5.6 غزل / عذری:

غزل کی یہ صنف حجاز کے مشہور قبیلہ بنو عذرہ جو ایک قحطانی قبیلہ ہے اور صفائی محبت، پاکدامنی اور اخلاق فاضلہ میں پورے نجد و حجاز میں مشہور تھا جہاں کے باشندے بدوی خصوصیات پر نازاں اور اپنے رسم و رواج کو سینے سے لگائے ہوتے تھے، میں پروان چڑھی۔ بعد ازاں قبیلہ بنو عامر نے بھی اس صنف کی شاعری میں حصہ لیا ہے۔ اس صنف کے شعراء فحش اور کذب سے احتراز کرتے تھے اور غیر حقیقی محبت کو پیش کرنے سے احتراز کرتے تھے۔

اور عاشق شعراء اپنی محبتوں کا اظہار قصائد اور اشعار کے ذریعہ عورتوں کے محاسن کو ذکر کئے بغیر پاک و صاف انداز میں کیا کرتے تھے۔ ان کے الفاظ ثقل و گرانی کے باوجود بڑے سبک اور حسین اور معانی و مطالب سیدھے سادھے اور ابتداء و فحشیت سے پاک و صاف ہوتے تھے، نیز کلام میں ایسا موثر اسلوب اختیار کیا جاتا کہ پڑھنے والا بغیر متاثر ہوئے نہیں رہ سکتا۔ علاوہ ازیں نغمگی اور موسیقی نے بھی ان کے کلام کو چار چاند لگا دیے۔ غزل عذری میں جمیل بن معمر اور بٹینہ، کثیر بن عبد الرحمن اور عزمہ، قیس بن ملوح اور لیلیٰ، توبہ بن حمیر اور لیلیٰ اخیلیہ، قیس بن ذریح اور لبنی کی حقیقی محبت کے واقعات بہت مشہور ہیں۔

غزل عذری کے ارتقاء میں معاشرتی عوامل کا بھی نہایت اہم رول رہا ہے کیونکہ عرب کا وہ ایسا معاشرہ تھا جو اپنی غیرت کیلئے شہرت رکھتا تھا۔ اگر کوئی شاعر کسی دوشیزہ کو شعر میں ذکر کرتا تو اس کے اہل خاندان اس سے شادی ہرگز نہیں کرتے تھے اور اس زمانہ میں حاسدین، ملامت کرنے والوں اور چغل خوروں کی کثرت سے اکثر شعراء کے حصہ میں محرومی آتی تھی جس کی وجہ سے ان کی محبت میں اور شدت پیدا

ہو جاتی تھی قبیلہ بنو عذرہ چونکہ شہری زندگی سے دور اور اسکے اثرات سے محفوظ رہا اسی لئے بھی وہاں کے شعراء کے عفت اور پاکدامنی کا عنصر زیادہ غالب رہا۔ علاوہ ازیں قبیلہ بنو عذرہ دوراموی میں تمام سیاسی اور عسکری سرگرمیوں سے بھی کافی دور رہا ہے اس لئے اس فراغت نے بھی غزل کی نشوونما میں اہم کردار ادا کیا ہے۔ نیز عشاق کی آپسی قرابت داری بھی غزل عقیف کی ترقی کا اہم عنصر رہا ہے۔

غزل عذری جس میں شاعر فحش اور یا وہ گوئی کے بجائے عفت اور پاکدامنی کا پہلو زیادہ اجاگر کرتا تھا جو کہ محرومی، شدت جذبات اور دینی جذبات کا صلہ تھا۔ شعر کی اس صنف میں محبوبہ کی نسوانی خوبصورتی کے بجائے عاشق کی ذات اور اسکے جذبات زیادہ غالب رہتے تھے۔ اس صنف کی ایک اہم خصوصیت یہ بھی شمار کی جاتی ہے کہ شعراء حقیقی واقعات اور تجربوں کو ہی ذکر کرتے تھے اور جھوٹ اور غیر حقیقی واقعات سے اجتناب کرتے تھے۔ علاوہ ازیں اس صنف کے شعراء محبت میں کثرت کے بجائے وحدت میں یقین رکھتے تھے اسی لئے ان کی زندگیوں اور قصیدوں میں عام طور پر صرف ایک ہی محبوبہ کا ذکر ملتا ہے اسی لئے ان کی محبتوں میں دوام اور استقرار بھی پایا جاتا ہے۔ اس صنف کے شعراء کی اہم خصوصیت یہ تھی کہ وہ اپنے جذبات اور محبتوں کے اظہار کیلئے فطری آسان اور سہل زبان استعمال کرتے تھے۔

جمیل بن معمر کے غزلیہ اشعار کا نمونہ:

ألا ليت ريعان الشباب جديد - ودهر اتولى يا بنين يعود
 ويا ليت شعري هل أبتين ليلة - بوادي القرى انى اذن لسعيد
 وهل ألقين فردا بثينة مرة - تجود لنا من ودها ونجود
 فقد تلقتى الحاجات من بعد يا سة - وقد تطلب الحاجات وھی بعید
 علققت الهوى منھا ولید فلم یزل - الی الیوم تنمی جھوا ویزید
 و أفینت عمری فی انتظار نوالھا - و ابلیت فیھا الدرھ وھو جدید
 فما ذکر الاحباب الا ذکر تھا - ولا للخل الا قلت سوف تجود
 اذا قلت ما بی یا بثینۃ قاتلی - من الحب قالت : ثابت ویزید
 وان قلت ردی بعض عقلی اعش بہ - مع الناس قالت : ذاک منك بعید
 فما انا مردود بما جئت طالبا - ولا جھوا فیما یبید یبید

4.6 نقائص:

دوراموی میں وجود میں آنے والی ایک نئی شعری صنف کو ”نقیضہ“ کہتے ہیں اور اس کی جمع ”نقائص“ ہے۔ اس صنف میں شاعر جب کسی خاص بحر اور قافیہ میں قصیدہ پیش کرتا ہے تو مد مقابل کا شاعر اس قصیدہ کا جواب اسی بحر اور قافیہ میں اس طرح دیتا ہے کہ مخالف شاعر کے معانی و مطالب کو الٹ کر اسی کے خلاف استعمال کرتا ہے۔ اسی لئے اس صنف میں شعراء جھوٹ، تہمت تراشی، افترا پردازی، فحاشی و دیگر غیر اخلاقی امور سے بھی اجتناب نہیں کرتے تھے۔ نقائص کے اہم شعراء جریر، فرزدق اور اخطل ہیں۔

4.6.1 نقائص کی ابتداء:

نقائص درحقیقت زمانہ جاہلی سے چلی آرہی ہجوگوئی کی ہی ایک زیادہ واضح تصویر اور معانی و مطالب کے اعتبار سے ایک اور متنوع شکل ہے۔ نقائص کی ابتداء دوراموی میں ہوئی، اس زمانہ میں ہجو کی اس شکل میں بڑی گندگی اور ابندال پیدا ہو گیا۔ حاکم وقت بجائے اس کو روکنے کے ایسے شاعروں کی پیٹھ ٹھوکتا تھا اور انعام و اکرام اور داد و دہش سے نواز کر اپنے درباری حلقہ میں شامل کر کے اپنی حکومت اور اپنے خاندان اور اس کے کارہائے نمایاں کا ذکر ان شاعروں کے ذریعہ کراتا تھا اور اس طرح خلافت کے دعووں کو حق بجانب اور اپنی حیثیت کو مضبوط کرتا تھا۔

دوراموی میں نقائص کی ابتدائی صورت جریر اور غسان سلیطی کے درمیان ہوئی شعری جھڑپ ہے جس میں جریر کو اپنے مخالف شاعر پر کامیابی حاصل ہوتی ہے۔ غسان سلیطی کی مدد کیلئے فرزدق کی قوم کا ایک شاعر جس کا نام بعیث تھا جریر کی ہجو کرتا ہے، جس کے جواب میں جریر بعیث اور اسکے قبیلہ کی عورتوں کی ہجو کرتا ہے۔ معاملہ طول پکڑتا ہے اور ہنوجاشیح کی عورتیں فرزدق کے پاس آ کر مدد طلب کرتی ہیں، اس طرح فرزدق اس باہمی منافرت کا حصہ بن جاتا ہے اور ادب میں ایک نئی صنف نقائص اور باہمی ہجوگوئی کا ایک زوردار مقابلہ کا آغاز ہوتا ہے۔ انھل نے فرزدق کو جریر پر ترجیح دی اور اس کو برتر و افضل بتایا جس کی وجہ سے جریر نے انھل کی بھی ہجو کی۔ جریر اور فرزدق کے معاملہ میں لوگوں کے دو جماعتیں بن گئیں، ایک جماعت اور گروہ جریر کی تائید کرتا اور دوسری جماعت فرزدق کی حمایت کرتی تھی۔ ان دونوں شاعروں کے معاملہ میں لوگوں کی دلچسپی اور اہتمام نیز ان کی شاعری کے متعلق فیصلہ کرنے میں اختلاف پر اس سے زیادہ کوئی چیز بھی دلالت نہیں کر سکتی کہ دو بالمقابل لشکر تھوڑی دیر کیلئے لڑنا بند کر کے اس بات کی خواہش کرنے لگیں کہ خارجی ادیبوں میں سے ایک ان دو مہلب کے آدمیوں میں فیصلہ کر دے جو جریر اور فرزدق کے بارے میں جھگڑ رہے تھے۔ ابن سلام نے لکھا ہے کہ مہلب کے لشکر کے دو آدمی جریر اور فرزدق کے بارے میں جھگڑنے لگے حالانکہ فرزدق خوارج کے بالمقابل تھا۔ جب وہ اس کے پاس گئے تو اس نے اپنی جان بچانے کیلئے کہا کہ میں ان دونوں کے بارے میں کچھ نہیں کہتا، البتہ تمہیں ایک ایسا شخص بتاتا ہوں جو ان دونوں کی ناراضگی کو باسانی برداشت کرے یعنی ”عبید بن ہلال“ جو اس دن قطری بن فجاءة کے لشکر میں تھا۔ چنانچہ وہ دونوں لشکر کے پاس جا کر کھڑے ہوئے اور اسے آواز دی۔ وہ اس خیال سے کہ کوئی اس مقابلہ کے لئے بلا رہا ہے نیز گھسیٹے ہوئے نکلا، جب قریب پہنچا تو دونوں نے دریافت کیا: ”فرزدق زیادہ بڑا شاعر ہے یا جریر؟“ اس نے کہا: ”تم پر اور ان دونوں پر خدا کی لعنت ہو“ ان دونوں کے کہا: ”ہم چاہتے ہیں کہ آپ ہمارے سوال کا جواب دے دیں پھر ہم ادھر چلے جائینگے جدھر آپ چاہتے ہیں“ اس نے کہا بڑا شاعر وہ ہے جو کہتا ہے: وطوی القیاد مع الطراد بطونھا۔ طی التجار نحضر موت برودا۔ انہوں نے کہا یہ تو جریر کا شعر ہے، اس نے کہا: ”بس تو وہی ان دونوں میں بڑا شاعر ہے“۔ اعانی میں یہ واقعہ درج ہے کہ ایک شخص نے چار ہزار درہم اور ایک گھوڑا اس شخص کو پیش کر دیا جس نے جریر پر فرزدق کو ترجیح دی تھی۔

نقائص کی علمی، ادبی، سیاسی اور سماجی حیثیتوں پر ڈاکٹر عبدالحلیم ندوی نے مفصل روشنی ڈالی ہے۔

نقائص کی قدر و قیمت:

جیسا کہ پہلے ذکر ہوا، نقیضہ گوئی کوئی بالکل نئی چیز نہ تھی، بلکہ زمانہ جاہلیت میں بھی اس کا وجود تھا۔ لیکن اموی دور میں سیاسی و مذہبی حالات اور ہر طرح کی گروہ بندیوں نے اس میں قبائلی حمیت اور خاندانی و عربی تعصب کو بھی داخل کر دیا، چنانچہ ان کے اثرات پوری طرح نقیضہ گوئی میں نمایاں رہے۔ اس صورتحال سے جہاں ان گروہوں اور جماعتوں نے سیاسی فائدے حاصل کئے وہاں عربی ادب کو بھی بہت فائدہ پہنچا اور اس طرح اس نقیضہ گوئی سے جس نے اس زمانے میں گھناؤنی شکل اختیار کر لی تھی مختلف حیثیتوں سے بالواسطہ طریقے پر زبان و ادب کو بھی بہت فائدہ پہنچایا اور اس کی قدر و قیمت بہت بڑھ گئی، جس کی تفصیل یہ ہے:

4.6.2 سیاسی حیثیت:

نقیضہ کی قدر و قیمت سیاسی حیثیت سے یوں بڑھ گئی کہ نقیضہ گو شعراء امویوں اور ان کے مخالفوں کے درمیان خلافت کے استحقاق اور عدم استحقاق پر چھڑی جنگ کا نقشہ کھینچ کر ملت اسلامیہ کے دل و دماغ کو موافقت یا مخالفت کے لئے تیار کرتے تھے، اور اگرچہ آخر میں امویوں کو فتح ہوئی اور ان کے مخالف افراد اور جماعتیں یکے بعد دیگرے ختم ہوتی گئیں یا ان کی قدر و قیمت کمزور ہوتی گئی، مگر اس احساس شکست نے قبائلی تعصب کی شکل اختیار کر لی، جو باوجود اسلام کے منع کرنے کے ابھر کر نئے سرے سے سامنے آ گئی۔ چنانچہ ہم دیکھتے ہیں کہ قبیلہ قیس کے افراد، جنہوں نے خلافت کی جنگ میں عبداللہ بن زبیر کا ساتھ دیا تھا، یمینوں کی جنہوں نے بنو امیہ کا ساتھ دیا تھا، محض قبائلی تعصب کی بناء پر ہر معاملہ میں مخالفت کرتے تھے۔ اور یہی وطیرہ شعراء کا بھی تھا مگر ایک بات ضرور تھی وہ یہ کہ اکثر شعراء باوجود قبائلی تعصب رکھنے کے، عام عربوں کی عظمت اور عربی قومیت کی اہمیت اور اسلامی فتوحات کی روز افزوں وسعت اور خاص طور سے مشرقی علاقوں جیسے ایران، ہندوستان اور چین کی فتوحات کا ذکر اور ان پر فخر کرنے میں بھی اپنا پورا زور قلم صرف کر دیتے تھے۔ اس کی وجہ یہ تھی کہ اکثر شعراء عقیدہ کے اعتبار سے نہ اموی تھے نہ علوی اور نہ زبیری، وہ تو اس صورت حال سے فائدہ اٹھا کر پیسہ کمانا اور اپنی حیثیت بنا باچاہتے تھے، اس لئے موقع ملتے ہی چولے بدلتے رہتے تھے۔ چنانچہ ہم دیکھتے ہیں کل تک جو شعراء زبیریوں کے ساتھ تھے ان کے ہارنے کے بعد امویوں کے دھڑے میں شامل ہو گئے، اور اس میں بڑے سے بڑا شاعر شریک تھا، چنانچہ فرزدق جیسا عظیم شاعر جو شروع میں علوی تھا آخر میں امویوں کا قصیدہ خواں ہو گیا۔ اسی طرح جو بہت عالی عیسائی تھا محض مالی منفعت کی خاطر اموی خلفاء کی جو بہر حال اس کے عقیدہ کے خلاف مسلمان تھے، دل کھول کر تعریف کرتا تھا اور اس تعریف میں اصطلاحات اور تعبیرات سب اسلامی استعمال کرتا تھا، دو ایک شعراء البتہ ایسے تھے جنہوں نے اپنی ریت نہیں بدلی، ان میں قابل ذکر الکمیت ہے جو آل بیت کا بہت بڑا مداح اور عالی شیعہ تھا اس نے ان کی شان میں بہت ہی خوبصورت مدحیہ قصیدے کہے جو عربی ادب میں ”ہاشمیات الکمیت“ کے نام سے مشہور ہیں۔ مگر روایت ہے کہ آخر میں حالات نے اس کو بھی مجبور کر کے بنو امیہ کا مدح خواں بنا دیا، البتہ عمر بن ابی ربیعہ وہ تھا شاعر ہے جس نے نہ کسی کی مدح کی اور نہ نقیضہ گوئی میں شریک ہوا۔

4.6.3 سماجی حیثیت:

اگر ہم اموی دور کی شاعری پر گہری نظر ڈالیں تو جیسا کہ اشارہ کیا گیا، اس پر بدوی زندگی اور اس کے معتقدات اور رسم و رواج کی گہری

چھاپ نظر آئے گی۔ چنانچہ اس میں حسب و نسب پر فخر کے علاوہ عربوں کی زمانہ جاہلی کی جنگوں کا ذکر اور ثار یعنی خون کا بدلہ خون جیسی ریت کا ذکر بالکل جاہلی انداز میں ملے گا، چنانچہ نقیضہ گو شعراء مدنی یا شہرانی زندگی کو قومی نظر سے بری اور اپنی شان سے گری ہوئی زندگی سمجھتے تھے۔ انھل نے عیسائی ہونے کے باوجود انصاریوں کی ہجو کی تو ان کے پیشہ کھیتی باڑی پر انھیں عار دلایا۔ جریر آخر عمر تک بنو مجاشع کی جو پیشہ میں لوہا رہتے، اس پیشہ کی وجہ سے ہجو کرتا رہا یہ اس لئے کہ لوہاری، بڑھئی گیری، کھیتی کسان اور دوسرے تمام پیشے عرب بدویوں کی نگاہ میں حقیر پیشے تھے، جو غلام کرتے تھے آزاد عرب نہیں۔

اس زمانے میں بھی صدر اسلام کی طرح اسلامی الفاظ اور اسلامی آراء و افکار کو شعرائے نقائض نے استعمال کیا، چنانچہ نہ صرف جریر، فرزدق اور دوسرے مسلمان شعراء کے نقائض میں نماز، روزہ اور حج کا ذکر اور قرآن شریف کی آیات یا ان کی طرف کھلے اشارے ملتے ہیں بلکہ انھل جیسے عیسائی شاعر کے کلام میں بھی، جیسا کہ پہلے اشارہ کیا گیا کم از کم اسلامی افکار و آراء صاف اور کھلے الفاظ میں ملتے ہیں، جیسے:

نفسی الفداء امیر المؤمنین اذا
ابدی النواجذ یوم عارم ذکرہ
الخائض الغمر، والمیمون طائرہ
خلیفۃ اللہ، یتستقی بہ المطر

یعنی امیر المؤمنین پر گھسان کی جنگ کے موقعہ پر قربان ہو جاؤں، جو اتنے بہادر ہیں کہ بے مہابا معرکہ میں گھس پڑتے ہیں، جو بڑی تقدیر والے ہیں، اور اللہ کے ایسے خلیفہ ہیں کہ بارش ان سے سیراب ہوتی ہے۔
اس میں امیر المؤمنین، خلیفۃ اللہ جیسے الفاظ اور ترکیبیں بالکل اسلامی فکر اور اعتقاد پر مبنی ہیں۔

4.6.4 لغوی اور ادبی حیثیت:

اسلوب بیان اور الفاظ کی سچ دھج کے نقطہ نظر سے اگر نقیضہ پر نظر ڈالیں تو ہم دیکھیں گے کہ ان شعراء نے ایسا اسلوب بیان کیا ہے جس میں موقع محل کے اعتبار سے ایسے خوب صورت موزوں اور منتخب الفاظ استعمال کئے ہیں، جن کے ذریعہ معانی و مطالب کھل کر واضح شکل میں سامنے آجاتے ہیں اور کسی قسم کی لفظی یا معنوی تعقید یا ابہام نہیں رہ جاتا اور خاص و عام نہ صرف اس سے لطف لیتا ہے بلکہ اس انداز بیان کی داد دیتا ہے اور اس طرح انھوں نے زبان کی صفائی اور پاکیزگی اور اثر اندازی کو پوری طرح نہ صرف برقرار رکھا بلکہ اس جلا بخشی۔
اس زمانے میں جب کہ اعاجم کی وجہ (غیر عرب لوگ) سے عربی زبان و بیان میں عجمی الفاظ اور غیر عربی تعبیرات آنے لگیں تھیں، شعرائے نقائض اور خاص طور سے فرزدق نے اس کا اہتمام رکھا کہ خالص عربی الفاظ اور خالص عربی تعبیرات استعمال کرے اور قدیم اسلوب اور مروج و مقبول طرز ادا کو محفوظ رکھے۔ اسی لئے کہا گیا ہے کہ اگر فرزدق نہ ہوتا تو ایک تہائی اور بعض کے قول کے مطابق دو تہائی زبان ختم ہو جاتی ہے اس طرح ان شعراء نے الفاظ کے معانی و مطالب ان کی موزوں جگہ پر استعمال اور ان کی شان و شوکت کے محفوظ رکھ کر عربی زبان کو بگڑنے سے بچالیا۔

جیسا کہ اوپر کہیں اشارہ کیا گیا ہے نقائض کے سلسلہ میں سب سے اہم بات یہ کہ نقائض نے شعروادب میں ایک نئے صنف سخن کا اضافہ کیا، جو اب تک عربی شاعری میں اتنی وضاحت اور موثر طریقے سے نہیں ابھرا تھا اور وہ ہے ”سیاسی شاعری“۔

نابغہ الذبیانی کے کلام میں ملوک حیرہ وغسان کے سلسلہ میں کچھ سیاسی رنگ کی شاعری ملتی ہے مگر اس زمانے میں شعرائے نقائص نے اس رنگ کو اتنا نکھارا اور عوام و خواص نے اس کو اتنا پسند کیا کہ آگے چل کر اس نے ایک مستقل فن کی حیثیت اختیار کر لی جس میں بہت سے نامی گرامی شعراء ابھر کر سامنے آئے جنھوں نے زبان و بیان کو ترقی دینے میں بڑا اہم رول ادا کیا اور اس میں قدیم رنگ کو برقرار رکھتے ہوئے جدید آراء و افکار اور خیالات و جذبات کو نئے حالات میں نئے رنگ اور نئے ڈھنگ سے اسے طرح پیش کیا کہ خالص عربی زبان و بیان کی بالادستی اور اس کا وقار اور اس کی جاذبیت و اثر اندازی بدستور قائم رہی۔ یہ صنف شاعری جس کو ہم نے ”سیاسی شاعری“ کا نام دیا ہے، بڑی شاندار اور جاندار ہے اس میں بہت سے نامور شعراء پیدا ہوئے ہیں جن میں ممتاز انھل، فرزدق اور جریر تھے۔

نقائص کے تین سب سے اہم اور باکمال اور قادر الکلام شعراء ہیں: جریر، فرزدق اور انھل۔ لیکن نقادوں میں اس بات پر اختلاف تھا کہ ان میں سے کون کس سے بڑا شاعر ہے، چنانچہ ہر ایک اپنے پسندیدہ شاعر کو بڑھاتا تھا اس لئے اعتدال پسند نقادوں نے رائے دی ہے کہ ”اگر بہترین غزل، حسین تشبیہ، خوبصورت الفاظ، سبک اسلوب اور مختلف اصناف سخن میں طبع آزمائی کرنے کے نقطہ نظر سے تینوں کے کلام پر نظر ڈالی جائے تو جریر کو سب پر فوقیت حاصل ہوگی، اور“ اگر بہترین فخر، بھاری بھر کم الفاظ، دقیق اسلوب بیان، پرشکوہ اور گمبھرا شعرا اور گہرے معانی و مطالب کے اعتبار سے نظر ڈالی جائے تو فرزدق ان میں سب سے بڑا شاعر نظر آئیگا۔ اور ”جس کو فصاحت و بلاغت اور ہجو و مدح میں کمال کے ساتھ، شراب و کباب اور یاران مے کدہ کا وصف زیادہ پسندیدہ ہو اسے انھل کے کلام میں زیادہ لطف آئیگا“۔

علاوہ ازیں اگر تینوں شعراء کے اسالیب بیان کو سامنے رکھ کر مطالعہ کریں تو بقول شوقی ضیف ہمیں نظر آئیگا کہ انھل کی ساری توجہ الفاظ کی سچ دھج اور ان کی ترتیب و تنقیح پر مرکوز رہتی ہے اور اس طرح وہ زمانہ جاہلیت کے شاعر عز ہیر بن ابی سلمی کے مکتب فکر کا آدمی دکھائی دیتا ہے۔ اسکے برخلاف فرزدق الفاظ کے بناؤ سنگھار پر زیادہ زور نہیں دیتا، بلکہ اکثر غیر روایتی انداز کے ساتھ گراوٹ اور ابتذال پر اتر آتا ہے، اور نتیجہ ہے خود اسکی طبیعت کی سختی، خشکی، اکڑ پن اور رعونت و بددماغی کا۔ مگر اسکے ساتھ شعر کی پرکھ، اچھے برے کی پہچان میں اس کی بالغ نظری کا جواب نہیں، یہاں تک کہ بعض وقت وہ کسی پسندیدہ شعر کا ایسا چر بہ کھینچتا تھا کہ نقل کو اصل سے بڑھا دیتا تھا۔ ان باتوں کے علاوہ اس کی سب سے بڑی خصوصیت جس میں اس کا مقابلہ اسکے معاصرین میں سے کوئی نہیں کر سکتا وہ یہ کہ وہ پرشکوہ اور بھاری بھر کم اور موٹے الفاظ کے تانے بانے سے ایسا مہیب ہیولی تیار کرتا ہے کہ خود بخود گردنیں اس کے آگے جھک جاتی ہیں۔ اب رہا جریر کا انداز بیان تو ہلکے پھلکے سبک اور رسیلے الفاظ کے ذریعہ ساز و آہنگ کا ایسا موقع تیار کرنے میں اس کا جواب نہیں، جس کی موسیقیت اور نغمگی دیر تک کانوں میں رس گھولتی رہتی ہے، اور اثر اندازی کا یہ عالم ہے کہ جرعبائے صبح کی طرح نس نس میں سرایت کرتی جاتی ہے جو اعلیٰ ذوق اور صاف ستھرے مذاق کی غمازیرا کرتا ہے اور یہ دین ہے قرآن کریم اور اسکے مجسم نما اسلوب بیان اور اس سے تاثر پذیریری کا، کہ جریر طبعاً بڑا نیک، بھلامانس، خوش خصال اور نرم خو ہونے کے ساتھ بڑا دیندار آدمی بھی تھا۔ اس لئے اس کے یہاں سختی گرتنگی اور خشونت نہیں ملتی۔ اشعار پڑھیں تو ایسا لگتا ہے کہ ایک سبک سیر صاف و شفاف بل کھاتی لہراتی ندی لہروں کے ساز پر ایک لاہوتی نغمہ گاتی رواں دواں ہے، جس کی سیمیں صدائے بازگشت دل و جان کے لئے فردوس گوش اور نظر و فکر کے لئے جنت نگاہ ہے۔

نقائص کے چند اشعار بطور نمونہ:

فرزدق کہتا ہے:

ان الذی ہمک السماء بنی لنا۔ بیتا دعائمہ أعز واطول
بیتا بناہ لنا المملیک وما بنی۔ حکم السماء فانه لا ینقل
بیتا زرارة محتب بفناءہ۔ ومجاشع وأبو الفوارس نهشل
الاکثرون اذ یعد حصاهم۔ والا کرمون اذ یعد الأول
لا تحتعی بفناء بیتک مثلمهم۔ أبدا اذ اعد الفعال الأفضل
حلل الملوک لباسنا فی ارضنا۔ والسابغات لدی الوغی تنسربل
فرزدق کے قصیدہ کے جواب میں جریر کا قصیدہ:

أعدت للشعراء سمانا فعا۔ فسقیت آخرهم بکأس الاول
لما وضعت علی الفرزدق میسمی۔ وضعا البعیث جدعت أنف الاخطل
أخزی الذی ہمک السماء مجاشعا۔ وبنی بناءک فی الخضیض الاسفل
انی انصبت من السماء علیکم۔ حتی اختطفک یا فرزدق من عل
احلامنا تزن الجبال رزائتہ۔ ویفوق جاهلنا فعال الجھل
ولقد بنیت أخص بیت یتبتی۔ فهدمت بیتکم بمثلی یدبل
بیتا تکتم قینکم بفناءہ۔ دنسا مقاعدہ خبیث المدخل
4.7 شعرا موی کی خصوصیات:

دور اموی کے اشعار کی سب سے اہم خصوصیت یہ تھی کہ اس دور کے شعر قرآنی الفاظ سے معمور اور اسلامی معانی سے لبریز نظر آتے ہیں۔ اور اس کا اثر تمام شعراء میں اور خاص طور پر خوارج اور شیعہ کے شعراء میں پایا جاتا تھا۔
- دور اموی کے شعر کی ایک اہم خصوصیت یہ بھی نظر آتی ہے کہ اس دور کے اشعار اور قصیدوں کے الفاظ نہایت آسان اور رقیق ہوا کرتے تھے، سوائے رجز کے کیونکہ شعراء اس صنف میں بہت سخت الفاظ استعمال کرتے تھے۔

اسلوب: اغراض و مقاصد کے اعتبار سے اس دور کا اسلوب دور جاہلی اور دور اسلامی سے مختلف نہیں تھا، وہی عبارت کا انداز اور وہی الفاظ کی رقت اور ناموسیت۔ اس دور میں شاعر اپنے قصیدہ کی ابتداء نسیب، محبوب کے دیار کا ذکر اور اس کے کوچ کرنے کے واقعات سے کرتا تھا۔ اس کے بعد فخر یہ کلام قصیدہ کا اہم جز ہوتا تھا جس کے بعد شاعر قصیدے کے بنیادی موضوع جیسے مدح، ہجو، تعزیت وغیرہ کی جانب ملتفت ہوا کرتا تھا۔

جمیل بیثیتہ کے اشعار بطور نمونہ:

لقد لائنی فیہا الخ ذوقرابتہ - حبیب الیہ فی ملامتہ رشدی
وقال: افق! حتی متی ہائم؟ - بیثیتہ فیہا قد تعید وقد تبدی
فقلت لہ: فیہا قضی اللہ ماتری - علی! وهل فیما قضی اللہ من رد؟
فان یک رشدا حبھا او غواویۃ - فقد جنیتہ، ما کان منی علی عمد
لقد لج یمثاق من اللہ بیننا - ولیس لمن یوف اللہ من عمد
فلا وایہا الخیر ما خنت عمدھا - ولالی علم بالذی فعلت بعدی
وما زادھا الواشون الا کرامتہ - علی، وما زالت مودتھا عندی

4.8 خلاصہ:

عربی شاعری نے دور اموی میں بے پناہ ترقی کے منازل طئے کیے ہیں۔ نئے نئے موضوعات پر اس دور کے شعراء نے طبع آزمائی کی، نیز سابق میں موجود بعض موضوعات کو ترقی دے کر اسے نئی شکلیں بھی عطا کیں جس کی اہم مثال غزل ہے، اگرچہ شعر میں غزل کا استعمال کافی قدیم ہے لیکن دور اموی میں غزل کی ایک منفرد اور ممتاز شناخت وجود میں آئی بلکہ اسمیں غزل صریح اور غزل عمری کے نام سے دو انواع بھی وجود میں آئیں۔ اسی طرح نقائص کے ذریعہ عربی شاعری نے اس دور کے اہم علمی آثار کے ساتھ تاریخی آثار کو بھی محفوظ کر لیا۔ عراق، شام اور حجاز کا علمی، ادبی اور شعری ماحول نے جو کچھ عربی زبان و ادب کو دیا ہے وہ بھی ناقابل فراموش ہے۔ شعراء کی مذہبی وابستگی، سیاسی تعلق، باہم مقابلہ آرائی نے جہاں ہر شاعر کی ایک مخصوص جماعت تیار کر دی تھی جو اس کی مدد اور مساعادت کیلئے ہمہ وقت تیار رہتی تھی اس اختلاف اور تنوع کے ساتھ قبائلی تعصب جسے اسلام نے منع کیا تھا امراء کی سرپرستی میں دوبارہ عام ہونے لگا۔ اس کے علاوہ جملہ اصناف شعر میں بھی اس دور کی شاعری ممتاز سمجھی جاتی ہے۔ نیز شوکت الفاظ، شاندار اسلوب، بہترین بندش، خوبصورت آب و تاب و دیگر اس دور کی نمایاں ترین خصوصیات میں شامل ہیں۔

4.9 نمونے کے امتحانی سوالات:

مندرجہ ذیل سوالات کے جواب تیس سطروں میں قلمبند کیجئے۔

۱۔ دور اموی میں عربی شاعری اور اس کے اغراض و مقاصد پر جامع نوٹ لکھئے۔

۲۔ نقائص کی نشوونما اور اس کے اہم شعراء پر تفصیلی روشنی ڈالئے۔

۳۔ دور اموی کے شعری مراکز اور ان کی خصوصیات کو مفصل بیان کیجئے۔

مندرجہ ذیل سوالات کے جواب پندرہ سطروں میں تحریر کیجئے۔

۱۔ غزل عذری کی امتیازی خصوصیات بیان کیجئے۔

۲۔ شعر سیاسی کے اسباب اور محرکات کا جائزہ لیجئے۔

۳۔ شعر اموی کی فنی خصوصیات کو ذکر کیجئے۔

4.10 مطالعہ کیلئے معاون کتابیں:

حنافا خوری: الجامع فی تاریخ الادب العربی، دارالجمیل، بیروت۔ لبنان.

احمد حسن زیات: تاریخ الادب العربی، دارالمعرفة، بیروت۔ لبنان.

احمد اسکندری واصحابہ: المفصل فی تاریخ الادب العربی، داراحیاء العلوم، بیروت.

ڈاکٹر عبدالحلیم ندوی: عربی ادب کی تاریخ، ترقی اردو بیورو، نئی دہلی.

